

कश्यपोऽसितो देवलो वा। पवमानः सोमः। गायत्री।

यत्सोम चित्रमुक्थ्यं दिव्यं पार्थिवं वसु। तन्नः पुनान आ भर॥ ९.०१९.०१

सोम- रस। यत् । चित्रम्- असाधारणम्। उक्थ्यम्- मन्त्रात्मकम्। दिव्यं पार्थिवम्-
आध्यात्मिकमाधिभौतिकम्। वसु- धनम्। तत्। नः- अस्मभ्यम्। पुनानः- पवमानः सन्। आ
भर- आवह ॥१॥

युवं हि स्थः स्वर्पती इन्द्रश्च सोम गोपती। ईशाना पिप्यतं धियः॥ ९.०१९.०२

युवम्- युवाम्। हि- खलु। स्वर्पती- स्वर्गपालकौ। स्थः- भवथः। इन्द्रश्च सोम- इन्द्रसोमौ।
गोपती- ज्ञानपालकौ। ईशाना- परमेश्वरौ। धियः- अस्मच्चित्तधारणाः। पिप्यतम्-
प्याययतम्॥२॥

वृषा पुनान आयुषु स्तनयन्नधि बर्हिषि। हरिः सन्योनिमासदत्॥ ९.०१९.०३

वृषा- वर्षकः। पुनानः- पूयमानः। आयुषु- मनुष्येषु। स्तनयन्- गर्जन्। बर्हिषि अधि-
लब्धभूमिकः। हरिः सन्- आकर्षकः सन्। योनिम्- गृहम्। आसदत्- निषीदति॥३॥

अवावशन्त धीतयौ वृषभस्याधि रेतसि। सूनोर्वत्सस्य मातरः॥ ९.०१९.०४

वृषभस्य अधि रेतसि- वर्षकचिदाकाशबीजे सति। मातरः- जननीभावयुक्ताः। धीतयः-
चित्तधारणाः। सूनोः- स्वपुत्रवत्स्थितस्य। वत्सस्य- स्ववात्सल्यपात्रस्य सोमस्य प्रवाहम्।
अवावशन्त- कामयन्ते॥४॥

कुविद्वृषण्यन्तीभ्यः पुनानो गर्भमादधत्। याः शुक्रं दुहते पर्यः॥ ९.०१९.०५

पुनानः- शोधकश्चिदाकाशः। वृषण्यन्तीभ्यः- वर्षणकामाभ्यो धीतिभ्यः। कुवित्- प्रभूततया।
गर्भम्- सोममयं गर्भम्। आदधत्- आभरत्। याः- ताः। शुक्रम्- शुद्धम्। पयः- सोमम्। दुहते-
सूते ॥५॥

उप शिक्षापतस्थुषौ भियसमा धेहि शत्रुषु। पवमान विदा रयिम्॥ ९.०१९.०६

उप अपतस्थुषः- समीपपरिवर्तिन उपासकान्। शिक्ष। भियसम्- भयम्। शत्रुषु- वृत्रेषु। आ धेहि।
पवमान- पूयमान। रयिम्- संपदम्। विदाः- विन्दसि ॥६॥

नि शत्रोः सोम वृष्यं नि शुष्मं नि वयस्तिर। दूरे वा सतो अन्ति वा॥ ९.०१९.०७

दूरे वा अन्ति वा सतः- दूरस्थस्य वा अन्तिकस्थस्य वा। शत्रोः- रिपोः। सोम- रस। वृष्यम्-
वर्षकम्। शुष्मम्- बलम्। वयः- आयुषम्। नि- नितराम्। तिर- नाशय ॥७॥